

31 ta' Jannar, 1953

Imhalled :

L-Onor. Dr. W. Harding, B.Litt., LL.D.
Kurunell Edgar Vella, O.B.E. ne. *versus* Paul Mifsud ne.

Pagament — Riċevuta — Spejjeż — Boll —
“Landing Charges” — Użu Lokali — Konswettudini —
Art. 1206 (1) tal-Kodiċi Ċivili — Art. 86 tal-Kap. 68.

Zewġ elementi jikkarakterizzaw il-konswettudini: wieħed estern, jew obbjettiv, konsistenti fl-osservanza kostanti, uniformi u ininterrotta, ta' serje ta' attijiet; l-ieħor intern, jew subbjettiv, konsistenti fl-obbligu tal-konsocjati li josservaw dawk l'attijiet bl-istess effikaċja ta' norma ġuridika. L-użu li ma jirrivestix dawn iż-żewġ elementi ma jistax jiġi nvokat bħala konswettudini.

Kull min ikallas għandu dritt jitlob minn għand il-kreditur tiegħu prova tal-pagament minnu effettwat, b'dan però illi l-ispejjeż tal-pagament ibatikom hu. Imma l-ispejjeż tal-boll fuq irċevuta ma jidhrux fl-ispejjeż tal-pagament, għax il-boll mhux haġa essenzjali għall-irċevuta, u ma jid xejn ma' l-effikaċja ta' l-irċevuta. Barra minn dan, skond il-Liġi tal-Boll lokali, il-boll fuq l-irċevuta għandu jwakklu min jirċievi l-kliem.

Mill-provi li saru f'din il-kawża ma rriżultax li jeżisti xi użu fis-sens li ma tinghatax riċevuta li min ikallas il-“Landing Charges”; irriżulta biss li dik l-irċevuta tinghata lil min jitlobha. Għalhekk min jitlobha għandu dritt għaliha.

Langas irriżulta li hemm xi użu li, meta din l-irċevuta tiġi mitluba u tiġi mogħtija, il-boll fuqha jikkallas mir-riċevitur li jkallas u mhux mill-agent li jirċievi l-kliem.

Il-Qorti — Rat it-talba ta' l-attur nomine quddiem il-Qorti Ċivili tal-Maġistrati ta' Malta għall-kundanna tal-konvenut nomine biex jirrilaxxa lill-attur nomine riċevuta għall-pagament ta' £2. 9. 8, li huwa għamillu fis-17 ta' Gunju 1952 għall-“Landing Charges” ta' merċi li waslu Malta ex S.S. Bengore Head; u in difett tar-rilaxx ta' din ir-riċevuta fit-terminu li jiġi lillu prefiss, biex jiġi dikjara li l-attur effettivament hallsu s-somma fuq ndikata u għall-kawża fuq imsemmin. Bl-ispejjeż, inklużi 3s ta' ittra interpellatorja;

Rat l-eċċezzjoni tal-konvenut, li biha eċċepixxa li mhix

prattika kummerċjali li tinghata riċevuta għall-“landing charges”; u f’kull każ, jekk dina l-riċevuta tinghata fuq rikjesta ta’ min ihallas, dan għandu jbati l-ispejjeż relattivi għall-pagament;

Rat is-sentenza mogħtija minn dik il-Qorti fil-15 ta’ Novembru 1952, li biha dik il-Qorti laqgħet it-talbiet ta’ l-attur nomine, u għall-fini ta’ l-ewwel talba pprefiggiet lill-konvenut żmien jumejn mill-jum tas-sentenza; u ordnat li in vista tan-novità tal-kwistjonijiet involuti l-ispejjeż jibqgħu bla taxxa bejn il-partijiet; billi dik il-Qorti kkunsidrat;

Illi mill-istess eċċezzjoni jidher li l-indaġini tal-Qorti tid-dawwar fuq żewġ kwistjonijiet, u ejoè (a) jekk hijiex prattika kummerċjali li ma tinghatax riċevuta għall-ihlas tal-“landing charges”, u (b) f’każ li dan l-użu ma jeżistix, min għandu jbati l-ispejjeż tal-boll relattiv ta’ l-istess riċevuta;

Illi l-konswetudini li talvolta l-Qorti tista’ tiehu in konsiderazzjoni hija dik li tkun “praeter legem”;

Illi l-użu, jew konswetudini, tista’ tiġi definita bħala “la costante, uniforme ed ininterrotta osservanza di una pratica generale, compiuta dai consociati, colla convinzione in costoro della sua rispondenza ad una necessità giuridica” (D’Avanzo, Istituzioni di Diritto Civile); minn liema definizzjoni jidher li żewġ elementi jikkarakterizzaw il-konswetudini: wieħed estern, jew obbjettiv, konsistenti mill-osservanza kostanti, uniformi u ininterrotta, ta’ serje ta’ attijiet; intern, jew subjettiv, l-iehor, konsistenti fl-obligu tal-konsocjati li josservaw dawk l-attijiet bl-istess effikaċja ta’ norma ġuridika;

Illi mix-xhieda mismagħha rriżulta li fil-każ in eżami l-prattika allegata mill-konvenut ma hiex kostantement osservata, u għalhekk ma tistax tiġi elevata għall-karattru tal-liġi jew tkun il-konswetudini, meta ma jirrikorrux l-elementi fuq imsemmija ta’ l-uniformità u ta’ l-osservanza ininterrotta;

Illi, stabbilit li l-konvenut ma ppruvax soddisfaċentement l-użu bil-karattri tiegħu kif fuq intqal, il-Qorti sejra issa teżaminna t-tieni kwistjoni involuta f’dina l-kawża;

Illi huwa notorju li kull min ihallas għandu dritt jitlob minn għand il-kreditur tiegħu prova tal-pagament minnu effettwat;

Illi l-art. 1206 (1) tal-Kodiċi Ċivili jiddisponi li l-ispejjeż tal-ħlas ibstihom id-debitur; u l-Baudry Lacantinerie (Obbligazzjoni, Volum tnejn, numru 1512), li jikkomenta dispozizzjoni simili tal-Kodiċi Franċiż, jgħid: — "Le spese del pagamento sono a carico del debitore; esse comprendono le spese di consegna e le spese di quittance". Dan l-awtur però kien qiegħed jitkellem fuq kodiċi li taħt is-sistema tiegħu kull riċevuta għandha ssir fuq karta bollata, u għalhekk neċessarjament l-ispejjeż relattivi, kompriz il-boll, kellhom jibqgħu għakkariku tad-debitur;

Illi però, taħt il-legislazzjoni maltija l-prova ta' l-adempiment ta' obligazzjoni u l-estinzjoni tad-dejn tista' tirriżulta anki minn riċevuta miktuba fuq karta sempliċi, u l-affissjoni tal-boll ma żżid xejn ma' l-effikaċja ta' l-istess riċevuta li jkolha l-effetti tagħha kollha legali anki meta nieqsa mill-boll;

Illi minn dana jidher li l-ispejjeż tal-boll mhumiex essenzjali għall-pagament, u għalhekk ma jistgħux jiġu kunsidrati bħala spejjeż inerenti għall-ħlas;

Illi l-liġi fiskali (Kap. 68), fl-artikolu 86, tgħid illi kull min jagħti riċevuta suġġetta għat-taxxa tal-boll, bla ma tkun imbullata kif u kemm imiss, jinkorri fil-penalitajiet stabbiliti fl-istess liġi;

Illi l-ispirtu ta' din il-liġi, li wieħed faċilment jiddeżumi mill-kumpless tad-dispozizzjonijiet tagħha, huwa li timponi taxxa fuq min jirċievi; u kien ikun inikwu kieku l-legislatur holoq obligu lid-debitur li jhallas taxxa oltre li jkun eroga l-flus minnu dovuti;

Illi dan l-obligu ta' l-affissjoni tal-boll, kif ukoll il-ħlas relattiv, jaqa' fuq ir-riċeventi, kif jidher mill-inċiż (b) ta' l-artikolu 86 fuq citat, li testwalment jiddisponi "jirrifjuta li jagħti riċevuta imbullata kif imiss.....";

Rat fol. 22 in-nota ta' l-appell tal-konvenut nomine, u fol. 23 ie-citazzjoni tiegħu li biha talab ir-revoka tad-deċiżjoni fuq imsemmija;

Omissis;

Ikkunsidrat;

L-appellant isostni illi t-talba kontenuta fl-avviż ma għandhiex tiġi akkolta għal żewġ raġunijiet: (a) għaliex jeżis-

ti użu fil-pjazza lokali li għall-“Landing Charges” ma tinghatax riċevuta; u (b) għaliex l-aġent huwa mandatarju tar-riċevitur, u bhala tali huwa ma għandux isofri l-ispiża tal-boll ta' l-riċevuta, peress li, skond il-liġi (art. 1983 Kod. Civ. Kap. 23), il-mandant għandu jirriborża lill-mandatarju l-ispejjeż li dan ikun għamel fl-eżekuzzjoni tal-mandat;

Dwar l-ewwel raġuni;

Mill-provi mismugħa ma jirriżulta xejn affattu li hemm xi użu li ma tinghatax riċevuta għall-“landing charges”. Fl-ipotesi l-aktar favorevoli għall-appellant, jirriżulta biss, se maj, li din l-riċevuta tinghata jekk min iħallas il-“landing charges” jitlobha. L-artur, kif ma hux kontrastat, talabha, u għalhekk għandu dritt għaliha. Il-pont hu pjuttost jekk hemmx użu fis-sens li l-boll tar-riċevuta jiħallas mir-riċevitur pagant, u mhux mill-aġent riċevent tal-ħlas. Dan l-użu ma giex pruvat, għaliex il-provi testimonjali u dokumentati juru li minn xi daqqiet iħallas il-boll ir-riċevitur, u minn xi daqqiet iħallsu l-aġent li jkun irċieva l-ħlas. Ma hemmx użu meta l-prattika kun difformi. “Observantia non relevat si in aequivocis ponatur cum sit difformis”. Kif ukoll “Consuetudo nihil est si non est perennis et uniformis”. L-istess hu ritenut fis-sistema ġuridiku ingliż, meta għall-“custom of merchants” jehtieg li l-“custom” ikun, “inter alia”, “continued”, “certain”, u “peaceable”—dak li ma bujex meta wieħed jagħmel hekk u l-iehor jagħmel xort'oħra;

Dwar it-tieni raġuni;

Mili-Liġi tal-Boll (Kap. 68 Ediz. Rived.) jirriżulta eżuberantement li l-boll għandu jiħallas minn min jirċievi l-ħlas. Hekk l-art. 84 (1) iġhid li t-taxxa għandha tiġi ndikata b'bolli li għandhom jiġu kanċellati minn min jagħti l-riċevuta; u riċevuta (art. 83) hi kitba mogħtija fuq ħlas ta' flus. Skond it-tieni subartikolu ta' dak l-artikolu, jekk flok irċevuta ssir “credit entry”, għandhom jitwabbhu l-bolli ma' ġenb il-partita ta' akkreditament. Hu ċar li l-“credit entry” ssir fir-registru ta' min jirċievi l-ħlas. Hekk ukoll l-art. 86 (a) u (b) jikkommina s-sanzjoni opportuna lil min jagħti riċevuta mhux imbullata kif u kemm imiss, u lil min jirrifjuta jagħti riċevuta mbullata kif imiss;

Huwa veru, kif irraguna l-Imhalled. Debono in re "Gasen vs. Zammitt", 5 ta' Gunju 1902, Kummeré, illi altru huma r-rapporti fiskali u altru huma r-rapporti tal-partijiet bejniet-hom; iżda dan ifisser biss li jekk, barra l-figura tal-pagant u riċevent in relazzjoni għall-irċevuta, hemm xi figura oħra fir-rapporti nterni tal-partijiet, dawn ir-rapporti nterni ma humiex preġudikati bl-eżekuzzjoni ta' l-obligi fiskali. Fil-każ preżenti hu ċert li r-riċevitur, meta jhallas il-"landing charges", ikun pagant; u hu ugwalmart ċert li l-agent li jirċievi dawk il-"landing charges", ikun riċevent tal-ħlas; u hu wkoll ċert li f'dak il-mument ikun hemm dak il-"ħlas ta' flus" li tikkontempla, "inter alia", il-Ligi tal-Boll fit-Titolu IX, u li għalhekk min jirċievi l-ħlas għandu jhallas il-boll;

L-art. 1206 Kap. 23, citat mill-appellant, ma jajjutax it-tezi tiegħu. Dak l-artikolu jgħid li l-ispejjeż tal-ħlas ibatihom id-debitur. Issa, apparti l-kwistjoni jekk l-ispejjeż fiskali humiex komprizi fl-ispejjeż tal-pagament, hu fatt li l-Ligi tal-Boll, bhala ligi speċjali posterjuri, tipprevali; u din il-ligi speċjali, kif fuq ingħad, timponi l-affissjoni tal-boll lil min jirċievi l-ħlas;

Għalhekk il-Qorti tiddeċidi billi tichad l-appell u tikkonferma s-sentenza appellata fil-meritu u fil-kap ta' l-ispejjeż; bl-ispejjeż però ta' din it-tieni istanza kontra l-appellant nomine; u b'dan illi l-boll fuq l-irċevuta jitwahhal u jithallas mill-appellant nomine; u b'dan li t-terminu mogħti mill-Ewwel Qorti għall-finijiet ta' l-ewwel talba jibda jiddekorri mil-lum.
